

ఆమె నలభై అయిదవ పుట్టినరోజు

డా. వి.చంద్రశేఖరరావు

సుం దరం ఆరుగంటలకే ఆఫీసుకు బయలుదేరాడు. చాలా యేళ్లనాటి మోటారు సైకిలు. అది అతని ప్రేమ్మమ్మ వాహనం. వాళ్ల వీధిలో చాలా పూలకొట్లు ఉన్నాయి. వాళ్లు కొట్లు తెరుస్తున్న సమయం అది. పూలకొట్ల దగ్గర కాసేపు ఆగాడు. బంతిపూల హారాలు, చేమంతులు ఎవరూ కొననట్లుగా రోజుల తరబడి అలాగే ఉన్నట్లుగా వాడిపోయి, పరిమళాన్ని కోల్పోయినట్లుగా. ఐదు రూపాయలు ఇచ్చి, కాసేపయినాక సన్నజాజుల దండ ఇంట్లో ఇవ్వమని చెప్పాడు.

చీకటి ఇంకా వెళ్లిపోని, పూర్ణ ఇంకా నిద్రలేవని ఉదయం ఓ చిన్న టిఫిన్ బాక్స్లో రాత్రి చేసిన చపాతీలను కుక్కుకొని బయల్దేరాడు. నలభై ఉదయాలు, అసలివి ఉదయాలేనా అని సుందరం అనుమానం. రాత్రుల నిరంతర కొనసాగింపులే అనుకున్నాడు.

సుందరం వెళ్లిపోయే సమయానికి పూర్ణ పడుకునే ఉంది. అది పడుకోవడమే. నిద్ర కాదు. ఉదయం ఎనిమిది దాకా అట్లాగే పడుకొని ఉంటుంది. సిగ్నల్స్ అందని ఎలక్ట్రానిక్ పరికరంలా. రాత్రి వేసుకున్న మాత్రల ప్రభావం కొనసాగుతూనే ఉంటుంది. బి.పి.కోసం, శరీరం నుంచి వెలికి వచ్చే అగ్ని శ్వాసల కోసం, నిరంతరం రక్తం స్రవించే గర్భాశయం కోసం, దాదాపు ఎనిమిది మాత్రలు. టి.వి. అడ్వర్టైజ్మెంట్లలోని ఆడమనిషిలా చకచకలేచి, చిటికెలో ఇంటిని సర్ది, ఘుమఘుమలాడే బ్రేక్ఫాస్ట్ చేసి, ఊహు..శరీరం సహకరించదు. ఆమె ఉదయం, దృశ్యాలు దృశ్యాలుగా ఉంటుంది. దృశ్యాలన్నిటినీ పక్కపక్కనే పెట్టుకుని, ఫీనిక్స్ బర్డ్లా ఆ దృశ్యాలలోంచి పైకిలేచి, అప్పటికి తొమ్మిది అయింది. సుందరం వెళ్లిపోయి చాలా సేపయినట్లుగా అర్థం అయింది. రాత్రి నిద్రపోవడానికి ముందు దృశ్యం గుర్తుకొచ్చింది. కొద్దిగా బీరు వాసన వేస్తూ, తన పక్కనే పడుకొని, సీలింగ్ వైపు చూస్తూ, ఎప్పటిదో పాత సినిమా పాటను గొణుగుతూ, "పోతే పోనీ లేరా.." పాట వినిపిస్తూనే ఉంటుంది. పూర్ణ కళ్లు మూసుకొని, చాలా యేళ్లనాటి సంఘటనలను గుర్తు చేసుకుంటుండగా, సుందరం, అగ్నిని శ్వాసింపే

యంత్రంలా ఆమెను చుట్టుముట్టాడు. శరీరమంతా పక్షులు రెపరెపలాడినట్లనిపించి, "రేపు నీ పుట్టినరోజు" అని గుర్తు చేశాడు.

రాత్రి చాలా సేపటి వరకు మేలుకొనే ఉంది పూర్ణ. కళ్లుమూసుకొని ఉన్న పూర్ణను చూసి నిద్రలోకి వెళ్లిపోయిందనుకున్నాడు సుందరం. అతని గురక వినిపిస్తుంది పూర్ణకు. పూర్ణకు నిద్రకు, మెలకువకూ మధ్యన తచ్చాడుతూ, కాస్త కునుకు పట్టగానే కల ఒకటి..జీవితపు ముగింపు గురించినది, ఎదురొత్తోంది. ఉలిక్కిపడి లేచింది. మళ్లీ నిద్రలో ఎక్కడెక్కడికో ప్రయాణించింది. సమూహాల మధ్య, చేలలో పైరుకోస్తున్న స్త్రీలు, మార్కెట్లో వరుసగా కూర్చొని కూరగాయలు అమ్మే ఆడవాళ్లు, తారు డబ్బాలతో రోడ్లు వేస్తున్న స్త్రీలు. వాళ్లలో ఒకతై పోతోంది పూర్ణ. కల కొనసాగుతుండగా, మధ్యలో దృశ్యం మారి, సామూహికంగా మరణించిన ఆడవాళ్ల దృశ్యం కలలోకి వచ్చింది. పేవ్మెంట్పై వరుసగా పడుకోబెట్టిన శవాలు, రోడ్డుపై ఆ శవాల్లో తానూ ఉన్నట్లుగా.

కాసేపటికి, ఇల్లు కలలోకి వచ్చింది. ఇంటికోసం వెతుకుతూ ఉంది. ఎన్నెన్నో మలుపులు, రోడ్లు తిరిగినాక, ఇల్లు వచ్చింది. తలుపు తట్టగాతట్టగా చాలాసేపటికి తెరచుకుంటుంది. తెరిచిన ఇంట్లో పొగలు



పొగలుగా చీకటి. ఇంటి మధ్యకు చేరగానే, ఫ్యాన్ కు వేలాడుతున్న శవం కనిపించింది. దగ్గరగా వెళ్లి చూస్తే అది ఆమె శవమే.

పోయిన సంవత్సరం, వీపుపైన నల్లటి, లావాటి 'మోల్'ను చూసి, గంభీరమైన ముఖాన్ని పెట్టి, డాక్టర్, ఇరవై టెస్టులు రాసి, ముక్కకోసి, పరీక్ష చేసి, ప్రీకాన్సర్ అని నిర్ధారణ చేసి, ప్రస్తుతానికి భయం లేదంటూ, కోసిన ముక్కను చూసి, "చావు ఇలాగే మొదలవుతుందా?" అని డాక్టర్ ను అడిగింది.

ఇవాళ పూర్ణ పుట్టినరోజు.

వారి పెళ్లయి ఇరవై రెండు ఏళ్లయింది. కొత్తలో బ్యూటీ ఫార్లర్ నడిపేది పూర్ణ. ముందుగది అద్భుతంలా ఉండేది. లావెండర్ రంగు పెయింట్ వేసిన గోడలు, ఫ్లాసిక్ పూలు, లతలు గోడలపై నుంచి జారుతూ, ఆ గది ఇప్పటికీ అట్లాగే ఉంది. అదృశ్యం కాని కలలా. ఆ గది నిండా పూర్ణకిష్టమైన పుస్తకాలు, ముఖ్యంగా సులోచనారాణి నవలలు, ఆమెకిష్టమైన ఘంటసాల పాటలు, క్యాసెట్లలో, కాలేజీ రోజుల్లో పూర్ణవేసిన నాలుగైదు పెయింటింగ్లు ఇంకా గోడలపై వేలాడుతున్నాయి. ఈ మధ్య కాలంలో భీకరమైన జాగిలం బొమ్మను ఫుట్ పాత్ పై కొనుక్కొచ్చి గోడపై అమర్చింది. ఆ బొమ్మ ముఖంలోని ఉగ్రరూపాన్ని చూసి సుందరం ఉలిక్కి పడ్డాడు. "నా కలలో కనబడే భీకరమైన జంతువులు రోడ్డుపైన బొమ్మలుగా అమ్ముతుంటే కొన్నాను" అంటూ సర్ది చెప్పింది పూర్ణ.

పూర్ణ నలభై అయిదో పుట్టినరోజును గొప్పగా సెలబ్రేట్ చేసుకున్నారు వాళ్లు. ఇంటి ముందు ఆకుపచ్చ తోరణాలు కట్టి, లోపలి గోడలకు పూలదండలు కట్టి, ఐదువందలు పెట్టి పూలబొకేను తెచ్చాడు సుందరం. జీవితాన్ని వెనక్కి జరిపి, కొత్తగా ఫ్రెష్ గా ఉండాలనికోరుకున్నాడు సుందరం. కొత్తచీర కట్టుకుంది పూర్ణ. బెంగుళూరులో ఉన్న కూతురితో పొద్దున్నే ఫోన్ లో మాట్లాడింది. అంతకుముందు రోజు, నర్సరీకి వెళ్లి నాలుగు 'బోన్సాయ్' మొక్కలను కొనుక్కువచ్చింది. అన్నీ మర్రివే. వాటిమధ్యలో కూర్చుని ఫోటోలు తీయించుకుంది. వచ్చే బర్త్ డే నాటికి ముందు గదిలో ఫ్లోరింగ్ అంతా పీకేసి సింథటిక్ గ్రాస్ ను పరవాలని నిర్ణయించుకుంది. మధ్యలో మినీ పౌంట్స్ కూడా.

ఆ రాత్రి బెడ్రూంలో కిటికీ పక్కన కూర్చుంది పూర్ణ. ఆకాశంలో ఒక మబ్బు తునక. ఒంటరి నక్షత్రం మనకమసగా మెరుస్తూ. సుందరం ఆమెను చేతుల

మధ్య పొదుపుకొని, రొమాంటిక్ గా, బ్లాక్ అండ్ వైట్ సినిమాల్లో హీరోలా ఉన్నాడు. "ఇవాళ నువ్వు నా ఎవన్నా ఆర్వి" అంది మురిపెంగా. పెళ్లయిన కొత్తలో అతన్ని రాజశేఖరం అని పిలిచేది. (సులోచనారాణి నవల్లో హీరో) "ఇవాళ నీలో నాకిష్టమైన వాళ్లందరూ కనిపిస్తున్నారు" అంది అరమోడ్డు కళ్లతో. "నువ్వు నా మైఖేల్ జాక్సన్ వి. నా రాజ్ కపూర్ వి, నా ప్రేమనగర్ నాగేశ్వరరావు వి. 'కబీకబీ మెరెదిల్ మే' పాటవి అంది తన్మయంగా.


ఆ రాత్రే పూర్ణకు తనక కుడి స్తనంపై దట్టమైన ఆకుపచ్చటి గడ్డి మొలిచినట్టుగా కల వచ్చింది. కల మధ్యలోనే, ఆ మరుసటి రోజు హాస్పిటల్ లో ఎపాయింట్ మెంట్ ఉన్నట్లు గుర్తుకొచ్చింది. స్కానింగ్ చేయించాల్సి ఉంది.

పూర్ణకు తన ముప్పయ్యోవ పుట్టిన రోజు గుర్తుకు వచ్చింది. ఆ రోజు సుందరం పొద్దున్నే వెళ్లిపోయాడు. టేబుల్ పై చిన్న బర్త్ డే గ్రీటింగ్. పుట్టిన రోజున అలా కనబడకుండా, మాట్లాడకుండా వెళ్లినందుకు పూర్ణ దిగులు పడింది. వందలాది వేలాది ఉదయాలు. ఇది ఒకటి అనకుంది. ఖాళీగా ఉంది ఉదయం. ఇల్లు కూడా ఖాళీగా ఉంది. ఏడేళ్లక్లా గడిచిపోయాయో తెలియలేదు. సుందరంలో ఎన్నో మార్పులు వచ్చాయి. దూదిలా, మృదువుగా తెల్లగా మెరిసే సుందరం శరీరం రాతి గోడలా బిగుసుకుపోయింది. (వడలిపోయి, పెట్టిపోయి) అతని చేతుల్లో ఒదిగి, అతను మృదువుగా నిమరుతుంటే ఎంతో ఇష్టంగా ఉండేది. ఇప్పుడా చేతులు పదునైన కత్తుల్లా శరీరాన్ని బాధ పెడుతున్నట్లు; ఆ రాత్రి సుందరం ఇంటికి చేరే సరికి పదయ్యింది. బాగా అలసిపోయి ఉన్నాడు. స్నానం చేసి, పూర్ణ వండిన స్పెషల్స్ అన్నీ తిని, అన్నం వడ్డిస్తున్నప్పుడు, 'మహా సౌందర్యమూర్తిలా ఉన్నావని' పొగిడాడు. కొంచెం బీరు తాగుతానన్నాడు. (వస్తూ వెంటతెచ్చుకున్నాడు) చాలా సేపటి తరువాత, ఏదైనా హోటల్ కు వెళ్దాం అన్నాడు. పూర్ణకు అర్థం కాలేదు. "నువ్వు నా భార్యవు కాదు. నా ప్రియురాలివి. మనం ఇవాళే మొదటిసారి కలుస్తున్నాం" అన్నాడు. పూర్ణ సిగ్గుపడింది. రెండు బాటిళ్ల బీరు తాగాక, "బట్టలన్నీ విప్పు" అన్నాడు. ఆమెకు కంగారు. సిగ్గుపడుతూనే - "లైట్ వెయ్యి" అన్నాడు. "నైస్ గా ఉండు. నీకు వంద రూపాయలు టిప్ ఇస్తాను" అన్నాడు. పూర్ణ ఈడ్చి కొట్టినట్టుగా,

భయంగా అలాగే చూస్తూ, చీరను చుట్టుకొని అక్కడి నుంచి పారిపోవాలని. సుందరం పెద్దపులిలా మారిపోయాడు. పూర్ణ శరీరం నిండా పెద్ద గాయాలు. పెద్దగా ఏడ్వాలని, కోపంగా ఎవరినైనా తిట్టాలనిపించింది ఆమెకు. ఓపిక లేక అట్లాగే పడుకొంది.

పూర్ణ తన ఇరవై ఆరవ పుట్టిన రోజును అత్తగారింట్లో జరుపుకుంది. అత్తగారు ఉదయాన్నే తలంటి, కొత్త చీరను ప్రెజెంట్ చేసి, ఆమె కోసమని పాయసాన్ని, గారెల్ని చేసింది. సుందరం అన్న సత్యప్రకాశం పూర్ణకు గోర్కీ 'అమ్మ' పుస్తకాన్ని ప్రజెంట్ చేశాడు. ఆరోజు ఆమెను అత్తగారు పక్కనే కూర్చోబెట్టుకొని ఎన్నో కబుర్లు చెప్పింది. సత్యప్రకాశం కమ్యూనిస్టు రాజకీయాల్లో (తీవ్రవాద) ఉండేవాడు. ఎంతోమంది కార్యకర్తలు, స్నేహితులు వాళ్లందరికీ వండి వారుస్తుండేదాన్నని చెప్పింది. ఆ రోజుల్ని తలచుకొని, ఆవిడ ఉద్వేగభరితమయ్యేది. సి.పి. అనే ఒకానొక అగ్రనేత వాళ్ల ఇంటికి వచ్చిన సందర్భాన్ని ఆమె మెరిసే కళ్లతో గుర్తు చేసుకుంది. అందరూ ఆమెను 'అమ్మ' అని గౌరవించేవారు. 'నువ్వు గోర్కీ అమ్మకు ఏ మాత్రం తీసిపోవు' అని కితాబు ఇచ్చాడని చెప్పింది పూర్ణ అత్తగారు. సుందరం పెళ్లయ్యేనాటికి ఆ రోజులన్నీ అదృశ్యమయ్యాయి. సత్యప్రకాశం ఉద్యమంలోంచి బయటికి వచ్చి హోర్డింగ్లు, బ్యానర్లు పెయింట్ చేసే ఉద్యోగంలో చేరాడు. ఆ రోజు పూర్ణ కలలో అతను కనబడేవాడు. రెండు పొడవాటి కత్తులతో వీరవిహారం చేస్తున్నట్లు, అడవులలో, ఆదివాసీల మధ్యన ఉపన్యాసాలు చేస్తూ, పాటలు పాడుతూ కనబడేవాడు. ఒకసారి, అతను పూర్ణను గట్టిగా కౌగిలించుకొని, ముద్దు పెట్టుకున్నట్లు కల వచ్చింది. ఆ కలతో తరువాత చాలా రోజుల పాటు పూర్ణ గిట్టిగా ఫీలయ్యింది. కొన్ని సంవత్సరాల తరువాత సత్యప్రకాశం వాళ్లంటికిచ్చాడు. మాసిపోయిన చొక్కా, గుబురు గడ్డం, దువ్వని తల, పూర్ణకలలో, మహావీరుడిలా మెరిసిన వ్యక్తి కాదు. అయినా అతను వాళ్లంట్లో ఉన్న రెండు రోజులు అతనికి ఎదురుగా వెళ్లాలంటే సిగ్గుపడేది పూర్ణ.

ఇరవై నాలుగో పుట్టిన రోజున, వేకువ జామునే లేచింది పూర్ణ. ఉదయపు



చదువుతూ వదిలివేసిన నవల తీసుకొని, శ్రద్ధగా, స్కూలు విద్యార్థిలా, నవల మొత్తాన్ని చదివాడు. ఆ నవల పూర్తయ్యేసరికి మధ్యాహ్నం ఒంటిగంట అయింది. అప్పటికి పూర్ణ నిద్రలేవలేదు. గుర్తుకొచ్చిన పాత తెలుగు సినిమా పాటలన్నీ పెద్దపెద్దగా పాడడం మొదలు పెట్టాడు. 'తేటతేట తెలుగులా తెల్లవారి వెలుగులా' అనే ఆత్రేయ పాట పాడుతున్నప్పుడు ఆమె నిద్రలేచింది. కలువలు విచ్చుకున్నట్లు. "ఆకలిగా ఉంది. తినడానికి పాటలేనా ఇంకేమయినా ఉందా?" అంది చిరునవ్వుతో అతను నిస్సహాయంగా చూశాడు. పావుగంట తరువాత వాళ్ళిద్దరూ, ఇంటిదగ్గరలోనే ఉన్న ఇరానీ రెస్టారెంట్ లో తేలారు. ట్రాఫిక్ రణగణధ్వనులు, ఎక్కడి నుంచో ఎగసి వస్తున్న వేణునాదం, సైనికుల కవాతు, ఏకీలాచలో అంటూ మిలిటరీ కమాండ్, కమ్మని బిరియానీ వాసనలు, రెస్టారెంట్ లో వినిపించే పాత హిందీ సినిమా పాట, టీ ఘుమ ఘుమలు, ఎంతో అద్భుతంగా ఉందా మధ్యాహ్నం పూర్ణకు. సాయంకాలం ఐదు దాకా ఆ రెస్టారెంట్ లోనే ఉన్నారు. రెస్టారెంట్ నుంచి బయటకి వచ్చి రోడ్డు అంచునే, పేవ్ మెంట్ పై నడుచుకుంటూ వెళ్లేవాళ్లు. పెరేడ్ గ్రౌండ్స్ చుట్టూ తిరిగి, ఒక మూలన జనం ఎక్కువలేని చోట కూర్చున్నారు వాళ్లు. చీకటిపడే దాకా కబుర్లు చెప్పుకున్నారు. సాయంకాలపు చలిగాలికి, పైట నిండుగా కప్పుకొని, అతనిపైపే చూస్తూ క్రమంగా నిద్రమత్తు ఆమెను కమ్మింది. అతని భుజంపై వాలిపోయి, అతను ఆమె స్పర్శను ఎంజాయ్ చేస్తూ ఆ రోజు తన పుట్టిన రోజు అన్న విషయాన్ని కూడా మర్చిపోయింది.

ఇవాళ ఏప్రిల్ 13, 2008, ఆమె నలభై ఐదవ పుట్టి నరోజు.

పూర్ణకు పూర్తిగా మెలకువ వచ్చింది. కిటికీ లోంచి జేగురు రంగు ఎండపొగలు లేచి స్లిప్పర్లు వేసుకొని, బాత్ రూమ్ వైపుకు నడిచింది. ఆమె శరీరం లూజ్ గా వేలాడుతున్న నైటీ. నైటీ లోపలి, ఆమె శరీరం వడలిపోయి, బిగుతు సడలినట్లైపోయి, తనకు తానుగా కొత్తగా అనిపించసాగింది. అద్దం దగ్గర ఆగిపోయింది. అద్దంలో ఒక కొత్త మనిషి లావుగా, బరువుగా చెంపలపై నుదుటిపై తెల్లటి జుట్టు. ఎవరిమే? అద్దానికి దగ్గరగా నడిచింది. కళ్ళ కింద ముడతలు కనిపించాయి. ముఖం వడలిపోయాయి. గరుకుగా, మొరటుగా పూర్ణ గాఢంగా నిట్టూర్చింది.

ఆకాశం, వెలుగు విత్తనాలు వెదజల్లుతున్నవేళ, పూర్ణ కిచెన్ లోకి నడిచింది. చిన్నగది. చాలా ఏళ్లుగా పరిచయమున్న నేస్తంలా, ఫ్రీజ్ తెరిచింది. గిన్నెలో చికెన్, శుభ్రం చేసి ముక్కలగా చేయబడ్డ చేపలు, టమోటాలు, కొబ్బరి, అల్లం, గొప్ప విందు కోసం చేయబడ్డ సరంజామా. పిల్లిపిల్ల ఒకటి గదుల మధ్య పరిచయమున్న స్నేహితునిలా తిరుగుతుంది. గిన్నెలో రాత్రి మిగిలిపోయిన అన్నాన్ని దాని ముందు పెట్టింది. గుప్పెడు గింజల్ని వరండా అంతా చల్లింది. గోడలపై కువకువలాడుతున్న పావురాల కోసం. బయట బాక్స్ లో ఉన్న పాల ప్యాకెట్ తెచ్చుకొని కాఫీ చేసుకుంది. కాఫీ తాలూకు వెచ్చని రుచి, నాలుకపై తగలగనే పూర్ణలో ఉత్సాహం మెల్లగా రాజుకుంది. మధ్యాహ్నం సుందరం వస్తానన్నాడు.

ఉదయం 11 గంటలకు వంట పూర్తి చేసింది. తల స్నానం చేసింది. కురులు ఆరడానికన్నట్లు జుట్టునలా గాలికి వదిలేసి, కొత్త చీర, కొత్త హ్యాండ్ బ్యాగ్, కొద్దిగా బాడీస్ప్రే, 'బర్టెడ్ లేడీ'లా తయారయ్యింది. ఎక్కడికయినా వెళ్లాలనిపించింది పూర్ణకు. ఆటో ఎక్కి దగ్గరలో ఉన్న 'బసీరా' హోటల్ కు వెళ్లింది. హోటల్ ఖాళీగా ఉంది. కౌంటర్ లో ఒక అమ్మాయి కూర్చొని ఉంది. స్వీటు, కాఫీ ఆర్డరు చేసింది. కాఫీ తాగుతుండగా పూర్ణకు, సుందరానికో ఉత్తరం రాయాలని కోరిక కలిగింది. పదేళ్ల క్రితం దాకా వాళ్లు ఇష్టంగా ఉత్తరాలు రాసుకునేవాళ్లు. సుందరం రాసిన ఉత్తరాలు కొన్ని ఇంకా దాచింది. టేబుల్ పై ఉన్న నేప్ కిన్లు తీసుకొని దానిపై పూర్ణ సీరియస్ గా ఉత్తరం రాయడం మొదలుపెట్టింది.

"నాకు అందంగా మాట్లాడడం రాదు. ఏది తోస్తే అది వాగేస్తాను. నువ్వేమో పద్ధతిగా కథల్లో మనుషుల్లా ఎమోషనల్ గా మాట్లాడుకోవాలంటావు. నాకు ఇల్లు సర్దడం రాదు. పక్కనే రేడియో, టేప్, ఏ పాటనో లేకుండా ఏ పనీ చెయ్యలేను. థ్యాంక్యూ, సార్, హౌ నైస్ లాంటి మర్యాద పూర్వక మాటలు నాకు వెంటనే గుర్తురావు.

నీకు అన్నీ ఫర్ ఫెక్టుగా ఉండాలి. ఇల్లు చిత్రకారుడి పెయింటింగ్ లా ఉండాలి అంటావు. నున్నగా దువ్విని జుట్టు, మడతనలగని డ్రెస్, ఇంట్లో కూడా ఫ్రెష్ గా, ఫాటోలోని మనిషిలా ఉంటావు నీవు. ప్రేమనో, జాలినో, దుఃఖానో వ్యక్తం చేయడం నాకు రాదు. ఒంటరిగా ఒక్క క్షణం కూడా ఉండలేను. మనుషులు కనిపిస్తూ ఉండాలి నాకు. కనీసం వాళ్ల మాటలు, చప్పుళ్లు వినిపిస్తూ ఉండాలి. నువ్వేమో, ఇల్లంతా నిశ్చ

బంగా ఉండాలంటావు. ఫాన్ కూడా చప్పుడు చేయకుండా వీచాలంటావు.

నాకు చావు అనే భావన అంటేనే భయం. మనుషులు చనిపోతున్న దృశ్యాలను చూడడం నాకిష్టం ఉండదు. మీ అన్న సత్యప్రకాశం ఆత్మహత్య వార్త విని నేను వణికిపోయాను. ఫాన్ కు వేలాడుతూ, నిర్ణీతంగా ఆయనను అలా చూసే ధైర్యం నాకు లేదు. అందుకే ఆ రోజు నేను మీతో రాలేదు. రానందుకు చాలా రోజులు నన్నో క్రిమినల్ లా చూశావు. సున్నితమైన భావాలు లేని మొరటు మనిషిని తేల్చావు.

పౌర్ణమి ఎప్పుడంటే కాలెండర్ చూసి మాత్రమే చెప్పగలను ఎవరినైనా మెచ్చుకోవడం నాకు రాదు. అందమైన మాటలు వెంటనే గుర్తుకు రావు. పెళ్లయిన కొత్తలో పిరియడ్స్ మిస్స్యూనాయని, నీకు చెప్పలేదని, అసలు నాముఖంలో ఉత్సాహం కనబడలేదని చాలా రోజులు విసుక్కుంటూనే ఉన్నావు. కానీ నాలో పలకల ప్రపంచాలన్నో తలుపులు తెరుచుకున్నాయని, నేనో రంగుల విరజిమ్మే ఫౌంటిన్ లా మారిపోయానని నీకెలా చెప్పను. కృతకంగా, పుస్తకాల్లో లాగా, కొత్త భాషను ఇప్పుడెట్లు నేర్చుకోను?

తాగి వచ్చినప్పుడు నిన్ను భరించలేక పోయ్యే దాన్ని. నన్ను న్యూరోటిక్ అని తిట్టేవాడివి. నా ముఖం విషాదంగా, దిగులుగా ఏ ఆశాలేనట్లుగా ఉంటుందని ఆరోపిస్తావు. మొరోజ్ గా ఉన్నానని తిడతావు. మీ అమ్మను, సత్యప్రకాశంను నిర్లక్ష్యం చేశానని, సత్యప్రకాశం మరణానికి నేనే కారణమని నేరం మోపుతావు.


మన మూడో పెళ్లిరోజున ఎక్కడికైనా వెళ్ళామని సాగర్ లో గడిపిన రోజు, నది ఒడ్డున, నీళ్లలో కాళ్లు తడుపుకుంటూ, నువ్వో అందమైన ఘంటసాల పాట పాడి (నిన్నలేని అందమేదో) వద్దన్నా వినకుండా విస్తీ తాగి చీకటి పడ్డాక అక్కడే వెన్నెల, ఆకాశం మనల్నే చూస్తుండగా, ఆ రాత్రి అక్కడే గడుపుదామని ప్రప్రోజ్ చేశావు. గెస్ట్ హౌస్ కు లాక్కువచ్చి గది తలుపులన్నీ వేసి "సెక్స్ నెలా ఎంజాయ్ చెయ్యాలో తెలియని దానివి" అని స్కూలు మాష్టారిలా విసుక్కున్నావు.

పెళ్లయిన రెండో సంవత్సరంలోనే పాపాయి మన ఇంటికి వచ్చింది. మా అక్కపేరు 'వీరలక్ష్మి' అని దానికి పేరు పెట్టుకుంటే, ఎంతగా విసిగించారు? దానికి 'మోహిని' అని పేరుపెట్టమని ఎంతో పోట్లాడారు. (ఈ మోహిని ఎవరో ఇప్పటికీ నాకు చెప్పలేదు)

వీర రాత్రులు నిద్రపోదు. దాని కోసం రాత్రంతా మేలుకునేదాన్ని. మిమ్మల్ని ఎత్తుకోమంటే దాన్ని పట్టుకుంటే చేతులు వణుకుతాయని, కింద పడేస్తానేమోనని చెప్పి పక్కగదిలో నిద్రపోయే వాడివి. ప్రతి క్షణం ఎత్తుకోమని దాని డిమాండ్. రోజంతా ఏడుస్తూనే ఉండేది. సమస్తం విధ్వంసం చెయ్యడం దాని కిష్టం. ఆ సంవత్సరం నిద్ర అనేది మర్చిపోయాను.

మనం చిట్ ఫండ్ లో డబ్బులు దాయడం మొదలు పెట్టాం. కొన్నాళ్ల పాటు కండోమ్ లు వాడుకోవాలని నిర్ణయించుకున్నాం. మీ శరీరంలో త్వరలో మార్పులు వచ్చాయి. నెరిసిన జుట్టు, ముడతలు పడ్డ ముఖం, ముందుకు పొడుచుకు వచ్చిన పొట్ట, జిమ్ కు వెళ్లడం మొదలు పెట్టావు నవ్వు. అద్దం చూసుకోవడం మానివేశావు. పడక గదిని ద్వేషించడం మొదలుపెట్టావు.

వీర కుర్చీలను, గోడలను పట్టుకొని నిలబడడానికి ప్రయత్నిస్తుంది. వీర నిద్రపోయే సమయం



కోసం ఎదురు చూస్తుంటాను నేను. తీరా అది నిద్ర పోయే సమయానికి నువ్వు గాఢ నిద్రలో ఉంటావు. "మనసున మల్లెల మాలలూగెనే" అంటూ నువ్వు పుడు పాడడం లేదు. ఆదివారాలు ఒక్కడివే సినిమా లకు వెళ్తున్నావు.

చూస్తుండగానే వీర పెద్దదయింది. మాట్లాడడం, బడికివెళ్లడం, దాని చదువు భారం నాపైనే పడింది. హోం వర్కు అంతానేనే చెయ్యాలి. వీర స్కూల్ ఫైనల్ పాసయింది. ఇంటర్ కూడా. డిగ్రీలో ఉండగా నా ఆరోగ్యం బాగా లేదనే సాకుతో దానికి పెళ్లి చేశారు. వీర అనే అందమైన కల ఇంటిలోంచి వెళ్లిపోయింది.

పెళ్లయి ఇరవై రెండేళ్లయింది. మనం ఇప్పుడు ఎక్కువ సమయాల్ని విడివిడిగా గడుపుతున్నాము. పేపరు చదువుకుంటూ మీరు, ఇంట్లో ఆ వస్తువు ఇటూ, ఈవస్తువును అటూ సర్దుతూ నేను. సంవత్సర క్రితం మీ అమ్మ చనిపోయింది. ఆరైల్లు క్రితం మానాన్న. మా అమ్మ ఇప్పుడు అక్క దగ్గరే ఉంది. వాళ్లు నాతో మాట్లాడడం లేదు.

ఎందుకో మీరెప్పుడూ నిన్నటి పేపర్నే చదువు తుంటారు. బాగా లావయ్యి, శరీరం భరింపలేని బరు వుగా మారిందని దిగులు పడుతున్నాను. పారడైజ్ బిరియాని రుచి తగ్గిందని మీరు రోజూ గొణుగుతు న్నారు. ఎందుకో ఎవరైనా హృదయ పూర్వకంగా, పెద్దగా నవ్వితే నేను తట్టుకోలేకపోతున్నాను. మీరీ మధ్య జుట్టుకు డై వెయ్యడం మానివేశారు. పౌర హక్కుల గురించి, హక్కుల ఉల్లంఘన గురించి మాట్లాడడం, ఒక హాబీ అయ్యింది, నాకు ప్రీకాన్సర్ అంటూ డయోగ్నోసిస్ చేసిన హాస్పిటల్ పై ఎన్నో అనుమానాలు నీకు. 'హిందూ'లో లెటర్స్టు ఎడిటర్ కు రాస్తున్నావు తరచుగా.

మనం బాగానే ఉన్నాం. అన్ రొమాంటిక్ అని నువ్వు నన్ను తిట్టడంలేదు. ఇప్పుడు ఘంటసాల పాటలు వినడం లేదు నేను. మునుపటిలా ఆనం దంగా లేను. ఊరికూరికే కళ్లలో నీళ్లు తిరుగుతు న్నాయి. నిన్నరాత్రి నువ్వు నన్ను దగ్గరికి తీసుకుంటే ఎందుకో చాలా దుఃఖం వేసింది.

ఆలోచించగా ఆలోచించగా, జీవితం దుర్భరంగా లేదనిపిస్తుంది. ఇన్నాళ్లు కలసి ఉండడం ఆశ్చర్యంగా ఉంది. చాలా సంవత్సరాలు వెనక్కు వెళ్లి, అప్పటి ముచ్చట్లన్నీ నీకు చెప్పాలనిపిస్తుంది. ఇన్నేళ్లు, గడి పాక, ఇప్పుడు ఎందుకో ఇంతదూరం ఇంత త్వరగా నడిచామా అనిపిస్తుంది. మనం విడివిడిగా కలువని అరచేతిపైని గీతల్లా, ప్రేమ అనేది ఏదో మన మధ్యన ఇంకా పుట్టనట్లుగా, కొత్తగా ప్రేమను అర్థం చేసుకో లేని బాల్యంలో గడుపుతున్నట్లు, ఎందుకో, చాలా దిగులుగా ఉంది 'పూర్ణ'."

ఏడెనిమిది భాగాలుగా ఉన్న ఉత్తరాన్ని వరుసలో పెట్టి, మడిచి బ్యాగ్ లో పెట్టుకుంది పూర్ణ. లేచి బయ లుదేరబోతున్నంతలో 'పూర్ణ', 'పూర్ణ', అని రెస్టా రెంట్ తలుపు దగ్గర ఎవరో పిలిచారు. ఎవరో పెద్దా విడ. ఆకుపచ్చటి ఖాదీ చీర కట్టుకుంది. జుట్టు కాస్త నెరసి ఉంది. పూర్ణ ఉన్న టేబుల్ దగ్గరికి వచ్చింది. వస్తూనే పూర్ణను రెండు చేతులతో కౌగలించుకుంది. పూర్ణ ఆశ్చర్యం చూస్తుంది. "పూర్ణా ఎన్నేళ్లయిందే నిన్ను చూసి?" అంది ఆప్యాయంగా. పూర్ణకు ఎదు రుగా ఉన్న కుర్చీలో కూర్చుంది. "కూర్చో...కూర్చో" అంటూ పూర్ణను కూడా కూర్చోపెట్టింది.

కుర్చీలో కూర్చుంటూ, ఆమెవైపు సాలోచనగా

చూస్తూ, ఒక్కసారిగి ఉలిక్కిపడింది పూర్ణ. ఆమె పూర్ణలాగే ఉంది. పూర్ణకు జిరాక్స్ లాగా. పూర్ణకు ఆశ్చర్యంగా ఉంది. కలలోలాగా ఉంది. ఆమె పూర్ణ ఆశ్చర్యాన్ని పట్టించుకోనట్లుగా "బ్యూటీ క్వినిక్ ఇంకా నడుపుతున్నావా? మూసేశావా? పెయింటింగ్ ఇంకా వేస్తున్నావా?" పూర్ణ ఏం మాట్లాడలేదు. బెరుకుగా చూసింది. ఎదురుగా ఉన్న మనిషి వైపు పరిశీలనగా చూసింది. పూర్ణ కదో అద్భుతంలా ఉంది. తనలాంటి మనిషి మరొకరు. తన గురించి అన్నీ తెలిసినట్లు.

"మీరు..." అంది ఆమె వైపు చూస్తూ. "నేను మాణిక్యాన్ని కాన్సర్ పెషెంట్ల కోసం వలంటీర్ అర్గనైజేషన్ నడుపు తున్నాను. హెల్ప్ లైన్ ఒక టుంది మాకు" అంటూ పూర్ణవైపు తీక్షణంగా చూస్తూ "ఎలా మర్చిపోయావు నన్ను" అడి గింది.

వెయిటర్ ను పిలిచి రెండు గులాబ్ జాం ఆర్డర్ చేసింది. "గులాబ్ జాం నీకు ఇష్టమైన స్వీట్ కదా?" అంది నవ్వుతూ. "ఇవ్వాళ నువ్వు చాలా అందంగా ఉన్నావు. గ్రేస్ ఫుల్ గా ఉన్నావు" అంది. పూర్ణ ఏమీ మాట్లాడలేదు. ఆశ్చర్యంగా ఆమె వైపు చూస్తుంది. వెయిటర్ గులాబ్ జాం తెచ్చాడు. గులాబ్ జాం చాలా బాగుంది. ఆ రుచి ఎప్పటివో మధురమైన జ్ఞాప కాల్చి వెలికి తీస్తుంది. ఆమె ఇంకో గులాబ్ జాం ఆర్డర్ చేసింది. రెండోసారి తెచ్చిన గులాబ్ జాం తింటూ, ఆమె కొద్దిగా గంభీరమైన స్వరంతో "సత్యప్రకాశం సూ సైడ్ ఇన్సిడెంట్ నిన్ను బాగా హార్ట్ చేసింది కదూ! ఈ మొగుళ్ళు మూర్ఖులు. రుదావీలా, కుటుంబంలోని ప్రతి మరణానికి మనల్ని ఏడమనడం ఏమిటి? ఏ టెర్రిబుల్ టారనీ" అంది.


వెయిటర్ మూడోసారి గులాబ్ జాం తెచ్చాడు. ఆమె నిరంతరంగా మాట్లాడుతోంది.

అన్నీ తెలిసిన సంఘటనలే ఎప్పటివో సంవత్సరా లను తవ్వి తీసినట్లు, పూర్ణ గురించిన

సమస్తమూ ఆమెకు తెలిసినట్లుగా ఉంది. ఆమె పూర్ణ బయోగ్రాఫ్ లా పూర్ణ విషయాలన్నీ అధారితో చెబుతూంది.

కాసేపటికి పూర్ణ ధైర్యంచేసి, "మీరెవరు? ఎక్కడ ఉంటున్నారు? నేను మీకెలా తెలుసు?" అడిగింది. ఆమె పట్టించుకోనట్లుగా "పెళ్లి కాకముందు నువ్వో ఫెర్ పూమ్ వాడేదానివి గుర్తుందా? మత్తెక్కించే వాసన. కొత్తపేట మార్కెట్ వెనుక ఒక ఆడమనిషి మూలికలు, తైలాలు ఆమ్మేది. ఆవిడ దగ్గరికి కొన్నావు. ఆ ఫెర్ పూమ్ పూసుకొని నువ్వు రోడ్డుపై నడుస్తుంటే వందల కళ్లు నిన్ను చూసేవి. పెళ్లయినాక, ఆ ముసల్లి నీకో వశీకరణ తైలం ఇస్తానంది కదూ! నువ్వు పెద్దగా నవ్వేసి, నా నవ్వు చాలదా అన్నావు కదూ!" అంది. ఆమె అట్లా పూర్ణ గురించి ఎన్నో సంగ తులు చెబుతోంది. పూర్ణకింకా ఆశ్చర్యంగానే ఉంది. అంతా కనికట్టులా ఉంది. తను మర్చిపోయిన సంగ తులు కూడా ఆమె చెబుతోంది.

హఠాత్తుగా ఆవిడ ముఖంలో సీరియస్ నెస్. "ఐ లెఫ్ట్ మై హజ్ బెండ్. నా కుడి బ్రెస్ట్ లో ఒక నోడ్, వీపుపై మోల్ - ఈకాన్సర్ ఎర్లీ స్టేజ్ కాబట్టి బ్రతికిపో యాను. మిస్టర్ మొగుడికి చెప్పాను. పాతికేళ్లు నీకు సేవలు చేశాను. ఇంక నన్ను వదిలెయ్యి అని"



అవే మెట్లు
 రెండంతస్తుల మేడ
 మెట్లన్నీ ఏకబిగిన
 చెంగు చెంగున ఎక్కుతూ దిగుతూ
 ఆడుకోవడమంటే
 బాల్యంలో గొప్ప సరదాగా ఉండేది!
 మా గంతుల్ని, గెంతుల్ని చూసి
 'లేడి పిల్లలమని' పెద్దలు మురిసిపోయేవారు!
 అలసట
 ఆటలో అంతర్భాగమయ్యేది!
 యవ్వనంలో
 మెట్ల ఆటపై పెద్దధ్యాస ఉండేది కాదు
 కాళ్ళలో సత్తువకూడా కొంచెం తగ్గి
 ఉరుకు పరుగులకు కళ్ళెం పడేది!
 బాల్యం గుర్తొచ్చి ఉత్సాహం పైకుబికినా
 కొద్దిసేపటికే అలసత్వం ఆవహించేది!
 నేడు వృద్ధాప్యంలో
 మెట్లను ఎక్కడమంటే గుండె గుభేల్ మంటుంది
 ఒక్క మెట్టు ఎక్కితే ఎవరెస్తు ఎక్కినట్లే!
 నిజానికి మెట్లను చూస్తే మనోవ్యధ ఆరంభమౌతుంది
 బి.పి. షుగర్, ఆర్థరైటిస్
 ఒకటూ, రెండూ మెట్ల పాలిట అన్నీ
 క్షణక్షణగండాలే!

-పి.లక్ష్మణ్ రావు
 సెల్: 94412 15989

ఆ తరువాత, చాలాసేపు వాళ్లు మాట్లాడుకోలేదు. ఆమె చెప్పవలసిన కబుర్లన్నీ అయిపోయినట్లుగా, ఖాళీ చూపులు చూస్తోంది.

వెయిటర్ బిల్లు తెచ్చాడు. ఆమె పర్సులోంచి డబ్బు తీయబోయింది. పూర్ణ వారింది "నో...నో...ఇ వాళ నా బర్త్ డే, బిల్లు నేనిస్తాను" అంది

"ఓ..." అంటూ ముందుకు వంగి పూర్ణ చెంపలపై ముద్దు పెట్టుకొని "హ్యాపీ బర్త్ డే పూర్ణ" అంది. తన బ్యాగ్ లోంచి గులాబీ పూవు తీసి ఇచ్చింది. "ఎస్. ఇదంతా కనికట్టే, క్షణాల్లో ఈ గులాబీ..." మనసులో అనుకుంది పూర్ణ.

హోటల్ నుంచి బయటికి వచ్చాక "రా, నా కారులో వదిలిపెడతాను" అంది ఆమె. పూర్ణ కంగారుగా, "లేదు...నేను వెళతాను" అంటూ ముందుకునడిచింది. ఆమె వెనుక నుంచి "పూర్ణా! వై డోంట్ యు జాయిన్ విత్ మీ. ఇక ఆ సుందరాన్ని వదిలేయ కూడదూ!" అని అరిచింది. పూర్ణ గుండెలు భయంతో కొట్టుకొన్నాయి.

"పోనీ డబుల్ రోల్ సినిమాలోలాగా మనిద్దరం ప్లేసెస్ మార్చుకుందామా?" పెద్దగా అరిచింది.

వినిపించుకోనట్లుగా చకచకా ముందుకు నడి చింది పూర్ణ.

రచయిత సెల్ నెం: 9441278189